

လူဦးရေတိုးပွားနှုန်းထိန်းညှိခြင်းဆိုင်ရာ ကျန်းမာရေးစောင့်ရှောက်မှုဥပဒေ

(၂၀၁၅ ခုနှစ်၊ ပြည်ထောင်စုလွှတ်တော်ဥပဒေအမှတ် ၂၈။)

၁၃၇၇ ခုနှစ်၊ နယုန်လဆန်း ၂ ရက်

(၂၀၁၅ ခုနှစ်၊ မေလ ၁၉ ရက်)

ပြည်ထောင်စုလွှတ်တော်သည် ဤဥပဒေကိုပြဋ္ဌာန်းလိုက်သည်။

အခန်း (၁)

အမည်နှင့် အဓိပ္ပာယ်ဖော်ပြချက်

၁။ ဤဥပဒေကို လူဦးရေတိုးပွားနှုန်းထိန်းညှိခြင်းဆိုင်ရာ ကျန်းမာရေးစောင့်ရှောက်မှုဥပဒေဟုခေါ်တွင် စေရမည်။

၂။ ဤဥပဒေတွင်ပါရှိသော အောက်ပါစကားရပ်များသည် ဖော်ပြပါအတိုင်း အဓိပ္ပာယ်သက်ရောက်စေရမည်-

(က) လူဦးရေတိုးပွားနှုန်းထိန်းညှိခြင်း ဆိုသည်မှာ နိုင်ငံတော်အတွင်း လူဦးရေသိပ်သည်းမှုများပြားခြင်း၊ လူဦးရေတိုးနှုန်း မြင့်တက်ခြင်းနှင့် ကလေးမွေးဖွားနှုန်း မြင့်မားခြင်းတို့မဖြစ်စေရန် ထိန်းညှိခြင်းကိုဆိုသည်။

(ခ) ကျန်းမာရေးစောင့်ရှောက်မှု ဆိုသည်မှာ လူဦးရေတိုးပွားနှုန်းထိန်းညှိခြင်းဆိုင်ရာ ကျန်းမာရေးစောင့်ရှောက်မှုကိုဆိုသည်။ ယင်းစကားရပ်တွင် အန္တရာယ်ကင်းသော မိခင်နှင့်ကလေးဘဝရရှိစေရန်သားဆက် ခြားခြင်း၊ ကိုယ်ဝန်ဆောင်စောင့်ရှောက်ခြင်း၊ ကလေးမွေးဖွားမှုဆိုင်ရာ ကျန်းမာရေးစောင့်ရှောက်ခြင်း၊ သားပျက်သားလျှောမှုနှင့် ယင်းကြောင့်ဖြစ်ပေါ်လာမည့် နောက်ဆက်တွဲ ကျန်းမာရေးပြဿနာများကို ကာကွယ်ခြင်းနှင့် ယင်းတို့အတွက် အသိပညာပေးခြင်းများပါဝင်သည်။

(ဂ) သားဆက်ခြားခြင်း ဆိုသည်မှာ အိမ်ထောင်ရှင်မိခင်တစ်ဦး ကလေးမွေးဖွားပြီးနောက် အနည်းဆုံး ၃၆ လခြားပြီးမှ နောက်ထပ်ကလေးမွေးဖွားခြင်းကိုဆိုသည်။

(ဃ) ဝန်ကြီးဌာန ဆိုသည်မှာ ပြည်ထောင်စုအစိုးရ ကျန်းမာရေးဝန်ကြီးဌာနကိုဆိုသည်။

(င) ဦးစီးဌာန ဆိုသည်မှာ ဤဥပဒေပါလုပ်ငန်းတာဝန်များကို ထိရောက်စွာအကောင်အထည်ဖော်ဆောင်ရွက်ရန် ဝန်ကြီးဌာနက သတ်မှတ်တာဝန်ပေးသော ဦးစီးဌာနတစ်ခုခုကိုဆိုသည်။

(စ) တိုင်းဒေသကြီးသို့မဟုတ် ပြည်နယ်အဖွဲ့ ဆိုသည်မှာ ဤဥပဒေအရ ဖွဲ့စည်းသော တိုင်းဒေသကြီး သို့မဟုတ် ပြည်နယ်လူဦးရေတိုးပွားနှုန်းထိန်းညှိခြင်းဆိုင်ရာ ကျန်းမာရေးစောင့်ရှောက်မှုအဖွဲ့ကိုဆိုသည်။ ယင်းစကားရပ်တွင် ပြည်ထောင်စုနယ်မြေလူဦးရေတိုးပွားနှုန်း ထိန်းညှိခြင်းဆိုင်ရာ ကျန်းမာရေးစောင့်ရှောက်မှုအဖွဲ့လည်း ပါဝင်သည်။

(ဆ) မြို့နယ်အဖွဲ့ဆိုသည်မှာ ဤဥပဒေအရဖွဲ့စည်းသော မြို့နယ်လူဦးရေတိုးပွားနှုန်း ထိန်းညှိခြင်းဆိုင်ရာ ကျန်းမာရေးစောင့်ရှောက်မှုအဖွဲ့ကိုဆိုသည်။

အခန်း(၂)

ရည်ရွယ်ချက်များ

၃။ ဤဥပဒေ၏ ရည်ရွယ်ချက်များမှာ အောက်ပါအတိုင်းဖြစ်သည်-

- (က) နိုင်ငံတော်အတွင်း ဆင်းရဲနွမ်းပါးမှုလျော့ကျပြီး လူနေမှုဘဝမြင့်မားစေရေးအတွက် အထောက်အကူ ပြုနိုင်ရန်၊
- (ခ) အရည်အသွေးပြည့်မီသော ကျန်းမာရေးစောင့်ရှောက်မှု လုံလောက်စွာရရှိစေရန်၊
- (ဂ) မိခင်နှင့်ကလေးများ၏ ကျန်းမာရေးဖွံ့ဖြိုးတိုးတက်စေရေးတို့ကို ဦးတည်၍ လူဦးရေတိုးပွားနှုန်း ထိန်းညှိခြင်းဆိုင်ရာ ကျန်းမာရေးစောင့်ရှောက်မှုလုပ်ငန်းများကို ထိရောက်စွာဆောင်ရွက်နိုင်ရန်။

အခန်း (၃)

ကျန်းမာရေးစောင့်ရှောက်မှု ဆောင်ရွက်မည့် ဒေသသတ်မှတ်ခြင်း

- ၄။ တိုင်းဒေသကြီး သို့မဟုတ် ပြည်နယ်အစိုးရအဖွဲ့နှင့် ပြည်ထောင်စုနယ်မြေအုပ်ချုပ်မှုအဖွဲ့တို့သည် မိမိ တို့ဒေသအတွင်း လူဦးရေသိပ်သည်းမှုများပြားခြင်း၊ လူဦးရေတိုးပွားနှုန်းမြင့်တက်ခြင်း၊ ကလေးမွေးဖွား နှုန်းမြင့်မားခြင်း၊ မိခင်နှင့် ကလေးသေနှုန်းမြင့်မားခြင်းနှင့် ပြောင်းရွှေ့နေထိုင်မှုနှုန်း မြင့်မားခြင်းတို့ ကြောင့်လူဦးရေနှင့် သယံဇာတအရင်းအမြစ် အချိုးညီမှုမရှိခြင်း၊ လူမှုစီးပွားရေးအညွှန်းကိန်းများနိမ့် ကျခြင်းနှင့် ဒေသတွင်း စားနပ်ရိက္ခာလုံလောက်မှုမရှိခြင်းတို့ပေါ်ပေါက်ခြင်းရှိမရှိ နှင့်နောင်တွင် ယင်းသို့ ပေါ်ပေါက်လာနိုင်ဖွယ်ရှိ မရှိတို့ကို သုံးသပ်ရန် ကျွမ်းကျင်သူများ၏ အကူအညီရယူ၍ စစ်တမ်းကောက် ယူနိုင်သည်။
- ၅။ ပုဒ်မ ၄ ပါ အချက်များပေါ်ပေါက်ကြောင်းနှင့် နောင်တွင် ယင်းသို့ပေါ်ပေါက်လာနိုင်ဖွယ်ရှိကြောင်း သုံးသပ်တွေ့ရှိပါက ပြည်ထောင်စုနယ်မြေအုပ်ချုပ်မှုအဖွဲ့သည် နိုင်ငံတော်သမ္မတထံသို့လည်းကောင်း၊ တိုင်းဒေသကြီး သို့မဟုတ် ပြည်နယ်အစိုးရအဖွဲ့သည် ပြည်ထောင်စုအစိုးရအဖွဲ့သို့လည်းကောင်း တင်ပြရ မည်။
- ၆။ ပုဒ်မ ၅ အရတင်ပြချက်ကို လက်ခံရရှိသည့်အခါ နိုင်ငံတော်သမ္မတသည် ပြည်ထောင်စုနယ်မြေအ တွက်လည်းကောင်း၊ ပြည်ထောင်စုအစိုးရအဖွဲ့သည် သက်ဆိုင်ရာတိုင်းဒေသကြီး သို့မဟုတ် ပြည်နယ်အ တွက်လည်းကောင်း ဤဥပဒေအရ ကျန်းမာရေးစောင့်ရှောက်မှုဆောင်ရွက်ရမည့်ဒေသအဖြစ်သီးခြား သတ်မှတ်၍ အမိန့်ကြော်ငြာစာ ထုတ်ပြန်နိုင်သည်။
- ၇။ ပုဒ်မ ၆အရ ကျန်းမာရေးစောင့်ရှောက်မှု ဆောင်ရွက်ရမည့် ဒေသအဖြစ် သတ်မှတ်လျှင်-
- (က) ဝန်ကြီးဌာနသည် ယင်းဒေသများအတွက် မိမိ၏ လုပ်ငန်းတာဝန်များကို စတင်ဆောင်ရွက်ရမည်။
 - (ခ) သက်ဆိုင်ရာ တိုင်းဒေသကြီး သို့မဟုတ် ပြည်နယ်အစိုးရအဖွဲ့သည် တိုင်းဒေသကြီး သို့မဟုတ် ပြည်နယ်အဖွဲ့ကို ဖွဲ့စည်း၍ ကျန်းမာရေးစောင့်ရှောက်မှုလုပ်ငန်းများကို အကောင်အထည်ဖော်ဆောင်ရွက် ရမည်။
- ၈။ (က) ကျန်းမာရေးစောင့်ရှောက်မှုကို ဤဥပဒေအရ ဆက်လက်ဆောင်ရွက်ရန် မလိုအပ်ကြောင်းတွေ့ရှိ ရပါက ပြည်ထောင်စုနယ်မြေဖြစ်လျှင် ပြည်ထောင်စုနယ်မြေ အုပ်ချုပ်ရေးအဖွဲ့က နိုင်ငံတော်သမ္မတထံ သို့လည်းကောင်း၊ တိုင်းဒေသကြီး သို့မဟုတ် ပြည်နယ်ဖြစ်လျှင်သက်ဆိုင်ရာ တိုင်းဒေသကြီး သို့မဟုတ် ပြည်နယ်အစိုးရအဖွဲ့က ပြည်ထောင်စုအစိုးရအဖွဲ့သို့ လည်းကောင်း တင်ပြရမည်။

(ခ) ပုဒ်မခွဲ(က) အရ တင်ပြချက်ကို လက်ခံရရှိပါက နိုင်ငံတော်သမ္မတ သို့မဟုတ် ပြည်ထောင်စုအစိုးရ အဖွဲ့သည် သက်ဆိုင်ရာ ကျန်းမာရေးစောင့်ရှောက်မှုဆောင်ရွက်ရမည့်ဒေသအဖြစ် ထုတ်ပြန်ထားသည့် အမိန့်ကြော်ငြာစာကို ပြန်လည်ရုပ်သိမ်းနိုင်သည်။

အခန်း (၄)

ဝန်ကြီးဌာန၏ လုပ်ငန်းတာဝန်များ

၉။ လူဦးရေတိုးပွားနှုန်းထိန်းညှိခြင်းဆိုင်ရာ ကျန်းမာရေးစောင့်ရှောက်မှုနှင့် စပ်လျဉ်း၍ ဝန်ကြီးဌာန၏ လုပ်ငန်းတာဝန်များမှာ အောက်ပါအတိုင်းဖြစ်သည်-

(က) သက်ဆိုင်ရာတိုင်းဒေသကြီး သို့မဟုတ် ပြည်နယ်အဖွဲ့သို့ အမျိုးသားကျန်းမာရေးမူဝါဒနှင့်အညီလို အပ်သလို လမ်းညွှန်ခြင်း၊

(ခ) ဤဥပဒေပါလုပ်ငန်းတာဝန်များကို ထိရောက်စွာ အကောင်အထည်ဖော်နိုင်ရေးအတွက် ဆောင်ရွက် ရမည့် ဦးစီးဌာနများနှင့် ယင်းတို့၏ လုပ်ငန်းတာဝန်များ သတ်မှတ်ခြင်း၊

(ဂ) ကုလသမဂ္ဂအဖွဲ့အစည်းများ၊ အပြည်ပြည်ဆိုင်ရာအဖွဲ့အစည်းများ၊ ပြည်ပနိုင်ငံများ၊ အစိုးရမဟုတ် သော အဖွဲ့အစည်းများနှင့် ပြည်တွင်းပြည်ပစေတနာရှင်များထံမှ လှူဒါန်းမှုများကို လက်ခံခြင်း၊ အကူအညီရယူခြင်းနှင့် လက်ခံရရှိသောဆေးဝါး၊ ငွေနှင့် ကျန်းမာရေးအထောက်အကူပြုပစ္စည်းများကို ထိရောက် စွာအသုံးပြုရန် စီမံဆောင်ရွက်ခြင်းနှင့် ကြီးကြပ်ခြင်း၊

(ဃ) လက်ခံရရှိသောဆေးဝါးများ အရည်အသွေးပြည့်မီခြင်းရှိမရှိနှင့် အသုံးပြုရန်သင့်မသင့်စစ်ဆေး ခြင်း၊

(င) ကျန်းမာရေးစောင့်ရှောက်မှုအတွက် လိုအပ်သောဆေးဝါးနှင့် ကျန်းမာရေးအထောက်အကူပြုပစ္စည်း များဖြန့်ဖြူးခြင်း၊

(စ) ကျန်းမာရေးစောင့်ရှောက်မှုကို အကောင်အထည်ဖော် ဆောင်ရွက်မည့်သူများ၏ အရည်အသွေးတိုး တက်မြင့်မားစေရန် စီမံဆောင်ရွက်ခြင်း၊

(ဆ) ကျန်းမာရေးစောင့်ရှောက်မှု၊ လူမှုရေး၊ ယဉ်ကျေးမှု၊ စီးပွားရေးနှင့် လူဦးရေပြောင်းလဲမှု၊ လူဦး ရေနှင့် သဘာဝပတ်ဝန်းကျင် ထိခိုက်မှုနှင့် အပြန်အလှန် ဆက်စပ်မှုကို သုတေသနပြုခြင်း။

အခန်း (၅)

တိုင်းဒေသကြီး သို့မဟုတ် ပြည်နယ်အဖွဲ့ ဖွဲ့စည်းခြင်းနှင့် လုပ်ငန်းတာဝန်များ

၁၀။ (က) ဤဥပဒေအရ ကျန်းမာရေးစောင့်ရှောက်မှု ဆောင်ရွက်ရမည့် ဒေသနှင့် သက်ဆိုင်သည့် တိုင်း ဒေသကြီး သို့မဟုတ်ပြည်နယ်အစိုးရအဖွဲ့သည် အောက်ဖော်ပြပါ ပုဂ္ဂိုလ်များပါဝင်သော တိုင်းဒေသကြီး သို့မဟုတ် ပြည်နယ်လူဦးရေတိုးပွားနှုန်း ထိန်းညှိခြင်းဆိုင်ရာ ကျန်းမာရေးစောင့်ရှောက်မှုအဖွဲ့ကို ဖွဲ့စည်း ရမည်-

- (၁) လူမှုရေးဝန်ကြီး တိုင်းဒေသကြီး သို့မဟုတ် ပြည်နယ်အစိုးရအဖွဲ့ ဥက္ကဋ္ဌ
 - (၂) ဦးစီးဌာနမှူး တိုင်းဒေသကြီး သို့မဟုတ် ပြည်နယ်ပြည်သူ့ကျန်းမာရေးဦးစီးဌာန ဒုတိယဥက္ကဋ္ဌ
 - (၃) ညွှန်ကြားရေးမှူး တိုင်းဒေသကြီး သို့မဟုတ် ပြည်နယ်အထွေထွေအုပ်ချုပ်ရေးဦးစီးဌာန အဖွဲ့ဝင်
 - (၄) ပညာရေးမှူး တိုင်းဒေသကြီး သို့မဟုတ် ပြည်နယ်ပညာရေးမှူးရုံး အဖွဲ့ဝင်
 - (၅) ဦးစီးဌာနမှူး တိုင်းဒေသကြီး သို့မဟုတ် ပြည်နယ် လူဝင်မှုကြီးကြပ်ရေးနှင့်အမျိုးသား
မှတ်ပုံတင်ရေးဦးစီးဌာန အဖွဲ့ဝင်
 - (၆) ဦးစီးမှူး တိုင်းဒေသကြီး သို့မဟုတ် ပြည်နယ်လူမှုဝန်ထမ်း၊ ကယ်ဆယ်ရေးနှင့်ပြန်လည် နေရာချထားရေး
ဦးစီးဌာနမှူးရုံး အဖွဲ့ဝင်
 - (၇) ဆေးရုံအုပ်ကြီး တိုင်းဒေသကြီး သို့မဟုတ် ပြည်နယ်ပြည်သူ့ဆေးရုံကြီး အဖွဲ့ဝင်
 - (၈) သားဖွားနှင့် မီးယပ်အထူးကုဆရာဝန်ကြီး တိုင်းဒေသကြီး သို့မဟုတ် ပြည်နယ်ပြည်သူ့ဆေးရုံကြီး အဖွဲ့ဝင်
 - (၉) ကလေးအထူးကုဆရာဝန်ကြီး တိုင်းဒေသကြီး သို့မဟုတ် ပြည်နယ်ပြည်သူ့ဆေးရုံကြီး အဖွဲ့ဝင်
 - (၁၀) ဥက္ကဋ္ဌ တိုင်းဒေသကြီး သို့မဟုတ် ပြည်နယ်အမျိုးသမီးရေးရာအဖွဲ့ အဖွဲ့ဝင်
 - (၁၁) ဥက္ကဋ္ဌ တိုင်းဒေသကြီး သို့မဟုတ် ပြည်နယ်မိခင်နှင့် ကလေးစောင့်ရှောက်မှု ကြီးကြပ် ရေးအဖွဲ့ အဖွဲ့ဝင်
 - (၁၂) ကိုယ်စားလှယ်တစ်ဦး၊ တိုင်းဒေသကြီး သို့မဟုတ် ပြည်နယ်အသင်းခွဲ မြန်မာ နိုင်ငံဆရာဝန်အသင်း အဖွဲ့ဝင်
 - (၁၃) အုပ်ချုပ်ရေးမှူးများ သက်ဆိုင်ရာခရိုင်အထွေထွေအုပ်ချုပ်ရေးဦးစီးဌာန အဖွဲ့ဝင်
 - (၁၄) ဦးစီးဌာနမှူးများ သက်ဆိုင်ရာခရိုင်ပြည်သူ့ကျန်းမာရေးဦးစီးဌာန အဖွဲ့ဝင်
 - (၁၅) ဒုတိယဦးစီးဌာနမှူး တိုင်းဒေသကြီး သို့မဟုတ် ပြည်နယ်ပြည်သူ့ကျန်းမာ ရေးဦးစီးဌာန အတွင်းရေးမှူး
 - (ခ) ပုဒ်မခွဲ(က) ပါပြဋ္ဌာန်းချက်သည် ပြည်ထောင်စုနယ်မြေအတွက် လူဦးရေတိုးပွားနှုန်းထိန်းညှိခြင်း ဆိုင်ရာ
ကျန်းမာရေးစောင့်ရှောက်မှုအဖွဲ့ ဖွဲ့စည်းခြင်းနှင့် သက်ဆိုင်ခြင်းမရှိစေရ။
- ၁၁။ ပြည်ထောင်စုနယ်မြေအုပ်ချုပ်မှုအဖွဲ့သည် သက်ဆိုင်ရာပြည်ထောင်စုနယ်မြေအတွက် ပြည်ထောင်စု နယ်မြေ
လူဦးရေတိုးပွားနှုန်းထိန်းညှိခြင်းဆိုင်ရာ ကျန်းမာရေးစောင့်ရှောက်မှုအဖွဲ့ကိုသင့်လျော်သလို ဖွဲ့ စည်းဆောင်ရွက်နိုင်သည်။
- ၁၂။ လူဦးရေတိုးပွားနှုန်းထိန်းညှိခြင်းဆိုင်ရာ ကျန်းမာရေးစောင့်ရှောက်မှုနှင့် စပ်လျဉ်း၍ တိုင်းဒေသကြီး သို့မဟုတ်
ပြည်နယ်အဖွဲ့၏ လုပ်ငန်းတာဝန်များမှာ အောက်ပါအတိုင်းဖြစ်သည်-

- (က) ဝန်ကြီးဌာန၊ သက်ဆိုင်ရာတိုင်းဒေသကြီး သို့မဟုတ် ပြည်နယ်အစိုးရအဖွဲ့နှင့် ပြည်ထောင်စုနယ်မြေ အုပ်ချုပ်မှုအဖွဲ့၏ လမ်းညွှန်ချက်နှင့်အညီ ဆောင်ရွက်ခြင်း၊
- (ခ) မြို့နယ်အဖွဲ့၏ လုပ်ငန်းဆောင်ရွက်ချက်များနှင့် စပ်လျဉ်း၍ လမ်းညွှန်ခြင်း၊ ကြီးကြပ်ခြင်းနှင့် ဆန်းစစ်ခြင်း၊
- (ဂ) သက်ဆိုင်ရာအစိုးရဌာန၊ အစိုးရအဖွဲ့အစည်းများ၊ အစိုးရမဟုတ်သော အဖွဲ့အစည်းများနှင့်ပူးပေါင်း ဆောင်ရွက်ခြင်း၊
- (ဃ) ဝန်ကြီးဌာနက ဖြန့်ဝေသော ဆေးဝါးနှင့် ကျန်းမာရေးအထောက်အကူပြုပစ္စည်းများကို လက်ခံရယူ ခြင်း၊ ဖြန့်ဖြူးခြင်းနှင့် မှတ်တမ်းပြုစုခြင်း၊
- (င) ပြည်တွင်းပြည်ပ စေတနာရှင်များထံမှ လှူဒါန်းမှုများကို လက်ခံခြင်း၊ အကူအညီရယူခြင်း၊ ပူးပေါင်း ဆောင်ရွက်ခြင်းနှင့် လက်ခံရရှိသော ဆေးဝါး၊ ငွေနှင့် ကျန်းမာရေးအထောက်အကူပြုပစ္စည်းများကိုထိ ရောက်စွာ အသုံးပြုရန် စီမံဆောင်ရွက်ခြင်းနှင့် ကြီးကြပ်ခြင်း၊
- (စ) ကျန်းမာရေးစောင့်ရှောက်မှုပေးသူများအတွက် သင်တန်းများဖွင့်လှစ်ပို့ချနိုင်ရန် စီမံဆောင်ရွက်ခြင်း၊ (ဆ) ကျန်းမာရေးစောင့်ရှောက်မှုခံယူရမည့်သူများ လိုက်နာရန်အချက်များ သတ်မှတ်ခြင်းနှင့် ကျန်းမာ ရေးအသိပညာ တိုးတက်လာစေရေးအတွက် ဆောင်ရွက်ခြင်း၊
- (ဇ) ပြည်သူလူထု၏ ပူးပေါင်းဆောင်ရွက်မှုတိုးမြှင့်စေရေးအတွက် သတင်းအချက်အလက်ဖြန့်ဖြူးခြင်း နှင့်အသိပညာပေးခြင်း၊
- (ဈ) ဝန်ကြီးဌာန၊ သက်ဆိုင်ရာတိုင်းဒေသကြီး သို့မဟုတ် ပြည်နယ်အစိုးရအဖွဲ့နှင့် ပြည်ထောင်စုနယ်မြေ အုပ်ချုပ်မှုအဖွဲ့တို့က အခါအားလျော်စွာ ပေးအပ်သော လုပ်ငန်းတာဝန်များကို ထမ်းဆောင်ခြင်း။

အခန်း(၆)

မြို့နယ်အဖွဲ့ ဖွဲ့စည်းခြင်းနှင့် လုပ်ငန်းတာဝန်များ

၁၃။ ဤဥပဒေအရ ကျန်းမာရေးစောင့်ရှောက်မှုဆောင်ရွက်ရမည့်ဒေသနှင့် သက်ဆိုင်သည့် တိုင်းဒေသ ကြီးသို့မဟုတ် ပြည်နယ်အဖွဲ့သည် သက်ဆိုင်ရာမြို့နယ်အတွက် အောက်ဖော်ပြပါ ပုဂ္ဂိုလ်များပါဝင်သော မြို့နယ်လူဦးရေတိုးပွားနှုန်းထိန်းညှိခြင်းဆိုင်ရာ ကျန်းမာရေးစောင့်ရှောက်မှုအဖွဲ့ကို ဖွဲ့စည်းရမည်-

- | | | |
|-----|--|--------------|
| (က) | အုပ်ချုပ်ရေးမှူး၊ မြို့နယ်အထွေထွေအုပ်ချုပ်ရေးဦးစီးဌာန | ဥက္ကဋ္ဌ |
| (ခ) | ဦးစီးဌာနမှူး၊ မြို့နယ်ပြည်သူ့ကျန်းမာရေးဦးစီးဌာန | ဒုတိယဥက္ကဋ္ဌ |
| (ဂ) | ဦးစီးဌာနမှူး၊ မြို့နယ်လူဝင်မှုကြီးကြပ်ရေးနှင့် အမျိုးသားမှတ်ပုံတင် ရေးဦးစီးဌာန | အဖွဲ့ဝင် |
| (ဃ) | မြို့နယ်ပညာရေးမှူး၊ မြို့နယ်ပညာရေးမှူးရုံး | အဖွဲ့ဝင် |

- (င) ဥက္ကဋ္ဌ၊ မြို့နယ်အမျိုးသမီးရေးရာအဖွဲ့ အဖွဲ့ဝင်
- (စ) ဥက္ကဋ္ဌ၊ မြို့နယ်မိခင်နှင့်ကလေးစောင့်ရှောက်ရေးအသင်း အဖွဲ့ဝင်
- (ဆ) အတွင်းရေးမှူး၊ မြို့နယ်ကြက်ခြေနီအသင်း အဖွဲ့ဝင်
- (ဇ) ဥက္ကဋ္ဌ၊ မြို့နယ်ဖွံ့ဖြိုးတိုးတက်ရေး အထောက်အကူပြုကော်မတီ အဖွဲ့ဝင်
- (ဈ) သက်ဆိုင်ရာမြို့နယ်မှ နိုင်ငံ့ဝန်ထမ်းမဟုတ်သော ဆရာဝန်တစ်ဦး အဖွဲ့ဝင်
- (ည) မြို့နယ်ပြည်သူ့ကျန်းမာရေးဦးစီးဌာနမှ ဆရာဝန်တစ်ဦး အတွင်းရေးမှူး

၁၄။ လူဦးရေတိုးပွားနှုန်းထိန်းညှိခြင်းဆိုင်ရာ ကျန်းမာရေးစောင့်ရှောက်မှုနှင့် စပ်လျဉ်း၍ မြို့နယ်အဖွဲ့၏ လုပ်ငန်းတာဝန်များမှာ အောက်ပါအတိုင်းဖြစ်သည်-

- (က) သက်ဆိုင်ရာ တိုင်းဒေသကြီး သို့မဟုတ် ပြည်နယ်အဖွဲ့၏ လမ်းညွှန်ချက်နှင့်အညီ အကောင်အထည်ဖော်ဆောင်ရွက်ခြင်း၊
- (ခ) မြို့ပြနှင့် ကျေးလက်ဒေသတွင် နေထိုင်သူများအတွက် အရည်အသွေးပြည့်မီသည့် ကျန်းမာရေး စောင့်ရှောက်မှု အစီအစဉ်များကို ဆောင်ရွက်ခြင်း၊
- (ဂ) ကျန်းမာရေးစောင့်ရှောက်မှုဆိုင်ရာ ဆေးဝါးနှင့် အထောက်အကူပြုပစ္စည်းများကို ပြည်သူများအား အခမဲ့ဖြန့်ဝေခြင်း၊
- (ဃ) ကျန်းမာရေးစောင့်ရှောက်မှုပေးသူများအတွက် သင်တန်းများဖွင့်လှစ်ခြင်း၊
- (င) အိမ်ထောင်ရှင် ဇနီးမောင်နှံများအား ကျန်းမာရေးစောင့်ရှောက်မှုဆိုင်ရာ အသိပညာပေးခြင်းနှင့် နှစ် သိမ့်ဆွေးနွေးခြင်း၊
- (စ) မိခင်နှင့်ကလေးများ၏ ကျန်းမာရေးတိုးတက်စေရေးအတွက် အိမ်ထောင်ရှင်ဇနီးမောင်နှံများကို သားဆက်ခြားခြင်းနည်းလမ်းများကို ကျင့်သုံးစေရန် ပညာပေးစည်းရုံးဆောင်ရွက်ခြင်း၊
- (ဆ) ပျိုရွယ်သူမျိုးပွားကျန်းမာရေးဖွံ့ဖြိုးရေးဆိုင်ရာ သတင်းအချက်အလက်များကို လူငယ်လူရွယ်များ သိရှိလက်လှမ်းမီစေရေးအတွက် ဆောင်ရွက်ခြင်း၊
- (ဇ) သားဆက်ခြားခြင်းနှင့် ဆိုင်သော သတင်းအချက်အလက်များကို အများပြည်သူကျယ်ကျယ်ပြန့် ပြန့်သိရှိစေရန် အသိပညာပေးခြင်း၊
- (ဈ) လှူဒါန်းသော ငွေ၊ ဆေးဝါးနှင့်ကျန်းမာရေးအထောက်အကူပြုပစ္စည်းများ လက်ခံခြင်း၊ စနစ်တကျ သုံးစွဲခြင်းနှင့် မှတ်တမ်းများထားရှိခြင်း၊
- (ည) လုပ်ငန်းဆောင်ရွက်ချက်များကို သက်ဆိုင်ရာ တိုင်းဒေသကြီး သို့မဟုတ် ပြည်နယ်အဖွဲ့သို့ လစဉ်အစီရင်ခံစာတင်ပြခြင်း၊
- (ဋ) သက်ဆိုင်ရာတိုင်းဒေသကြီး သို့မဟုတ် ပြည်နယ်အဖွဲ့က အခါအားလျော်စွာပေးအပ်သောလုပ်ငန်း တာဝန်များကို ထမ်းဆောင်ခြင်း။

အခန်း (၇)

အထွေထွေ

၁၅။ ဝန်ကြီးဌာနသည် တိုင်းဒေသကြီး သို့မဟုတ် ပြည်နယ်အဖွဲ့နှင့် မြို့နယ်အဖွဲ့များ၏ ကုန်ကျစရိတ် များကိုကျခံရမည်။

၁၆။ (က) တိုင်းဒေသကြီး သို့မဟုတ် ပြည်နယ်ပြည်သူ့ကျန်းမာရေးဦးစီးဌာနသည် တိုင်းဒေသကြီး သို့မဟုတ်

ပြည်နယ်အဖွဲ့၏ ရုံးလုပ်ငန်းများကို ဆောင်ရွက်ရန် သင့်လျော်သော ဝန်ထမ်းများဖြင့် ရုံးအဖွဲ့ကို ဖွဲ့ စည်းရမည်။

(ခ) မြို့နယ်ပြည်သူ့ကျန်းမာရေးဦးစီးဌာနသည် မြို့နယ်အဖွဲ့၏ ရုံးလုပ်ငန်းများကို ဆောင်ရွက်ရန်သင့် လျော်သော

ဝန်ထမ်းများဖြင့် ရုံးအဖွဲ့ကိုဖွဲ့စည်းရမည်။

၁၇။ ကျန်းမာရေးစောင့်ရှောက်မှု လုပ်ငန်းများဆောင်ရွက်နေသော ကျန်းမာရေးစောင့်ရှောက်မှုပေးသူ များကို ရာဇသတ်ကြီး

ပုဒ်မ ၂၁ အရ ပြည်သူ့ဝန်ထမ်းဖြစ်သည်ဟု မှတ်ယူရမည်။

၁၈။ ဤဥပဒေကို အကောင်အထည်ဖော်ဆောင်ရွက်ရာတွင် သက်ဆိုင်သော အစိုးရဌာန၊ အစိုးရအဖွဲ့အ စည်းများက

ပူးပေါင်းကူညီဆောင်ရွက်ရမည်။

၁၉။ ဤဥပဒေအရ လူဦးရေတိုးပွားနှုန်းထိန်းညှိခြင်းဆိုင်ရာ ကျန်းမာရေးစောင့်ရှောက်မှုဆောင်ရွက်ခြင်း

သည်ကျန်းမာရေးစောင့်ရှောက်မှုဆောင်ရွက်ရမည့် ဒေသမဟုတ်သောတိုင်းဒေသကြီး သို့မဟုတ် ပြည် နယ်နှင့်

ပြည်ထောင်စုနယ်မြေတွင် ဝန်ကြီးဌာနကဆောင်ရွက်သည့် ကျန်းမာရေးစောင့်ရှောက်မှု လုပ်ငန်း များဆောင်ရွက်ခြင်းနှင့် မသက်ဆိုင်စေရ။

၂၀။ ဤဥပဒေပါ ပြဋ္ဌာန်းချက်များကို အကောင်အထည်ဖော်ဆောင်ရွက်ရာတွင်-

(က) ဝန်ကြီးဌာနသည် နည်းဥပဒေများ၊ စည်းမျဉ်းနှင့် စည်းကမ်းများကို ပြည်ထောင်စုအစိုးရအဖွဲ့၏

သဘောတူညီချက်ဖြင့် ထုတ်ပြန်နိုင်သည်။

(ခ) ဝန်ကြီးဌာန၊ တိုင်းဒေသကြီး သို့မဟုတ် ပြည်နယ်အစိုးရအဖွဲ့၊ ပြည်ထောင်စုနယ်မြေအုပ်ချုပ်မှု အဖွဲ့နှင့်

ဦးစီးဌာနတို့သည် အမိန့်ကြော်ငြာစာ၊ အမိန့်၊ ညွှန်ကြားချက်နှင့် လုပ်ထုံးလုပ်နည်းများကို ထုတ်ပြန်နိုင်သည်။

ပြည်ထောင်စုသမ္မတမြန်မာနိုင်ငံတော် ဖွဲ့စည်းပုံအခြေခံဥပဒေအရ ကျွန်ုပ်လက်မှတ်ရေးထိုးသည်။

(ပုံ) သိန်းစိန်

နိုင်ငံတော်သမ္မတ

ပြည်ထောင်စုသမ္မတမြန်မာနိုင်ငံတော်